

5 ta' April, 1963.

Imballfa:

**S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.**

Onor. A.J. Montanaro Gauci, C.B.E., K.M., LL.D.

Onor. W. Harding, C.B.E., K.M., B.Litt., LL.D.

Giuseppe Aquilina

versus

Luigi Aquilina et.

Ordinanza IV tal-1961 — Reguli ta' Interpretazzjoni —

Bl-Ordinanza VI tal-1961 gie abolit l-irkupru legali u d-dritt tal-preferenza fl-enfetewsi. Drittijiet ta' preferenza ohra bhal dak fil-lokazzjoni, jew dak derivanti minn privilegi (art 2103 Kod. Civ.) jew dak fid-divisjoni (art. 540) u ohrajn bhal ma huma daww ta' preferenza kontemplati minn disposizzjonijiet ohra tal-legali, jew stipulati f'kuntratt, ma ghandhomx jigu kunsiderati milqutin mill-subartikolu (2) tal-art 13 ta' dik l-Ordinanza.

Il-Qorti, rat ic-citazzjoni ta' Giuseppe Aquilina kontra Luigi, Marianna u Dolores sive Teodora, ahwa Aquilina quddiem il-Qorti tal-Magistrati tal-Pulizija Gudizzjarja ghal Ghawdex u Kemmuna fejn l-attur wara li ppremetta illi b'kuntratt ta' divizzjoni, fl-atti tan-Nutar Francesco Refalo tad-9 ta' Frar, 1938, gie pattwit favur tieghu, id-dritt li f'kaz li l-konvenuti jigu biex ibieghu xi immobili li jiformaw parti mill-eredita tal-genituri taghhom, Antonio u Maria konjugi Aquilina, lil terzi, huwa (l-attur) ikollu l-fakolta li jixtri l-istess immobili bil-prezz li jigi fmissat minn perit; u illi nono-

stanti l-imsemmija obligazzjoni, l-konvenuti b'kuntratt tat-3 ta' Lulju, 1962, fi-att tan-Nutar John Busuttill bieghu u ttrasferew, għaf-favur John Portelli u Francesco Grech, biċċa raba' msejja "Tal-Qormija" fi trieq il-Qbajjar, f'Marsalforn limiti taż-Zebbuġ, tal-kejl ta' ċirka tomna u nofs siegħ, soġġetta għaċ-ċens annwu u perpetwu ta' tlett xelini, bid-drittijiet u pertinenzi tagħha kollha kompriż id-dritt li tinqeda mis-sinja li teżiżti fil-propjeta ta' Carmelo Attard u dana bil-prezz ta' elf u mitejn lira (£1200) liema biċċa raba kienet tiffirma parti mill-wirt tal-imsemmija konjuġi Aquilina, ġenituri tal-kontendenti; u illi l-konvenuti, nonostante li ġew nterpellati biex jirrexindu l-imsemmi kuntratt u biex ibieghu lill-attur l-istess fond bil-prezz li jiġi ffixsat min perit u dan skond l-obbligazzjoni assunta minnhom fl-imsemmi kuntratt tad-9 ta' Frar, 1938, baqghu ma ottemperawx ruħhom mal-istess interpellazzjoni; premissi d-dikjarazzjonijiet neċessarji u mogħtija l-provvedimenti opportuni, talab biex ii-konvenuti (1) jiġu ddikjarati responsabbli għad-danni li huma kkaġunaw lill-attur u (2) biex tiġi ordnata l-likwidazzjoni tad-danni u jiġu l-istess konvenuti, konsegwentement, ikkundannati għal pagament tas-somma illi tiġi hekk likwidata bl-imghaxijiet legali u bl-ispejjeż kontra l-konvenuti kompriżi dawk tal-ittra ufficċjali tat-8 ta' Awissu, 1962 u dik tas-26 ta' Settembru, 1962; il-konvenuti huma ngjunti għas-subizzjoni;

Rat in-nota tal-eċċezzjonijiet tal-konvenuti illi permezz tagħha huma eċċepew li l-kawża hi bażata fuq dritt ta' preferenza: "shall be entitled to be preferred before any other person in the sale" — u din il-preferenza l-partijiet fil-kuntratt tad-9 ta' Frar, 1938, ftehm u li tiġi eżerċitata bi prezz ffixsat min perit; u li bis-section 13 (2) tal-Ordinanza IV tal-1961 "mill-ġurnata tas-sebh ta' din l-Ordinanza ma jkunx jista' jiġi eżerċitat ebda dritt ta' preferenza, kemm jekk

mahluq bil-ndim tal-ligi jew bi ftehim", u li għalhekk id-domandi huma nfondati.

Rat is-sentenza ta' dik il-Qorti ta' l-10 ta' Jannar, 1963, li biha ċaħdet it-talbiet ta' l-attur, spejjeż mingħajr taxxa bejn il-kontendenti, wara li kkunsidrat:—

Omissis.

Rat in-nota li biha l-attur appella minn dik is-sentenza u l-petizzjoni tiegħu li biha talab li tiġi riformata billi tiġi revokata in kwantu ċaħdet it-talbiet tiegħu bl-ispejjeż mingħajr taxxa u minflok jiġu milqugħa dawk it-talbiet, il-konvenuti jiġu dikjarati responsabbli tad-danni reklamati fl-ewwel talba u kundannati jhallsu d-danni li jiġu likwidati skond it-tieni talba jew jingħataw il-provvedimenti li din il-Qorti jidhrilha meħtieġa għall-finijiet ta' dik il-likwidazzjoni u kundanna; u l-istess sentenza tiġi konfermata in kwantu kkundannat lill-konvenuti jhallsu l-ispejjeż tagħhom u b'dan il-mod it-talbiet ta' l-attur jiġu milqugħa bl-ispejjeż taż-żewġ istanzi kontra l-konvenuti appellati.

Rat ir-risposta ta' l-appellati li qalu illi s-sentenza appellata hi ġusta u timmerita konferma bl-ispejjeż.

Rat l-atti kollha tal-kawża, semgħet it-trattazzjoni u kkunsidrat:—

Il-fatti huma kif esposti fis-sentenza appellata. Il-kwis-tjoni tirrigwarda l-interpretazzjoni ta' l-artikolu 13 (2) ta' l-Ordinanza Nru. IV ta' l-1961 relativament għall-patt stipulat bejn il-partijiet (u oħrajn) bil-kuntratt fl-atti tan-Nutar Francesco Refalo tad-9 ta' Frar, 1938. B'dan il-kuntratt kienu ġew maqsumin xi immobbli li kienu ġejjin mill-wirt

tal-ġenituri tal-kondividenti. Dawn ftehm u illi fil-każ illi xi immobbli appartenenti għal dak il-wirt jinbiegħu jew jiġu trasferiti lill-terzi persuni, qaba jew m'humieq, l-attur "shall be allowed and entitled to be preferred before any other person in the said sales (by) means of valuation to be set up by an Architect and Civil Engineer." Fit-3 ta' Lulju, 1962 il-konvenuti bieghu biċċa raba li qabel — kif ma ġie bl-ebda mod kontrastat — kienet tiffirma parti mill-wirt fuq imsemmi u kienet ġiet assenjata lilhom bil-kuntratt atti Nutar Refalo fuq citat. Il-bejgħ sar bla ma l-attur ġie mogħti l-opportunita li jixtri huwa bi stima ta' perit kif kontemplat bl-imsemmi patt u l-konvenuti nterpellati mill-attur wara l-bejgħ biex jirrexindu dak il-bejgħ u jbigħu l-fond lill-attur bil-prezz ta' stima, ta' perit, ma ottemperawx ruħhom ma dik l-interpellazzjoni.

In vista ta' dan, l-attur, b'din il-kawża, qed jaġixxi għad-danni.

L-ewwel Qorti oħdret it-talba ta' l-attur għaliex irrite-niet illi l-patt fuq imsemmi "ma jammontax għal haġa oħra hliet għal dritt ta' preferenza favur l-attur fil-każ ta' bejgħ" u dan id-dritt ta' preferenza" spiċċa meta dahlet in vigore l-Ordinanza IV ta' l-1961 fit-28 ta' Frar, 1961, cioè aktar minn sena qabel sar it-trasferiment tat-3 ta' Lulju, 1962". Skond is-sentenza appellata dik il-liġi "riedet tabolixxi kwalunkwe dritt ta' preferenza, sija li ġej mil-liġi u sija minn ftehim, bla ma għamlet l-ebda distenzzjoni la fir-rigward ta' l-effetti li jista' jipproduċi xi dritt ta' preferenza li ġej minn ftehim u lanqas fir-rigward ta' xi kondizzjonijiet li jistgħu jikkwalifikaw xi ftehim li johloq dritt ta' preferenza" u "fejn il-liġi ma tidistingwiex hadd ma jista' jiddistingwi."

Ikkunsidrat fuq din il-kwistjoni:—

L-imsemmi subartikolu (2) ta' l-artikolu 13 ta' l-Ordinanza Nru IV ta' l-1961 jgħid hekk:—

“It shall not be lawful, as from the date of commencement of this Ordinance, to exercise any right of preference, whether created by operation of law or by agreement, and any right of pre-emption under the sections of the principal law hereby amended or repealed.”

It-tezi ta' l-attur hija illi d-drittijiet ta' preferenza li għalihom dik id-disposizzjoni tirriferixxi huma dawk biss li qabel kienu jappartjenu lid-direttarju jew ko-direttarju fil-każ ta' aljenazzjoni tad-dominju utili b'bejgħ, dazżjoni in solutum jew subenfitewsi, u lill-enfitewta jew ko-enfitewta fil-każ ta' aljenazzjoni tad-dritt dominju b'bejgħ jew dazżjoni in solutum. Speċi oħra ta' drittijiet ta' preferenza, diversi minn dawk kontemplati rigward enfitewsi, m'humix, fis-sottomissjoni ta' l-attur, milqutin minn dik id-disposizzjoni.

Din il-Qorti taqbel ma din l-interpretazzjoni u r-raġunijiet huma dawn.

Dwar dak li kien l-Iskop u Ogġett Ġenerali ta' l-Ordinanza, ma jistax ċertament ikun hemm ebda dubbju. Dawn kienu li jiġi abolit l-irkupru legali u d-dritt ta' preferenza fl-enfitewsi. Infatti dik l-Ordinanza li tikkonsisti fi tlettax l-artikolu, tiddedika l-ewwel tnax minnhom appuntu għal daqs-hekk u dawk it-tnax l-artikolu, huma l-parti verament sostantiva ta' l-Ordinanza. Bihom ġew revokati d-dispożizzjonijiet kollha tal-Kodiċi Civili li kienu jikkontemplaw dak l-irkupru u dak id-dritt ta' preferenza u ġew revokati r-riferenzi kollha għalihom li kien hemm f'dispożizzjonijiet oħra tal-Kodiċi jew liġijiet oħrajn.

L-aħħar artikolu, cioè l-artikolu 13 mhux hliet dispożizzjoni transitorja jew aħjar ta' dritt transitorju li biha, bis-subartikolu (1) giet salvata impregudikata l-validita u effikaċija ta' drittijiet ta' rkupru legali u preferenza ġa akkwistati u validament eżerċitati qabel ma bdiet isseħħ l-Ordinanza skond l-artikoli tal-Kodiċi revokati jew emendati biha, u, bis-subartikolu (2) gie vietat l-eżerċizzju, mill-bidu tas-seħħ ta' l-Ordinanza, ta' drittijiet ta' preferenza u ta' rkupru legali taħt l-artikoli tal-Kodiċi ukoll revokati jew emendati bl-Ordinanza.

Id-diffikolta f'din il-kawża qamet għaliex, rigward id-drittijiet ta' preferenza jingħad, f'dak is-subartikolu (2) "whether created by operation of law or by agreement." Il-konvenuti jippretendu u l-ewwel Qorti rriteniet illi b'dak il-kliem gie inibit l-eżerċizzju ta' kwalunkwe dritt ta' preferenza hu x'inhu, sew jekk tax-xorta ta' dawk id-drittijiet ta' preferenza fl-enfitewsi aboliti bl-artikoli ta' qabel ta' l-Ordinanza kemm ta' kull xorta oħra, u sew jekk derivanti mill-igi kemm jekk minn ftehim. B'dan il-mod kull fejn fil-igi, hemm imsemmi dritt ta' preferenza u kull fejn f'kuntratt hemm miftihem dritt ta' preferenza, hi x'inhu x-xorta tiegħu, dawk id-drittijiet għandhom issa jitqiesu mhux aktar eżerċibbli. Bażi ta' din l-interpretazzjoni hi l-assunzzjoni illi l-kliem ta' l-Ordinanza hu ċar u ġeneriku u kwindi m'hemm lok għal ebda distinzjoni.

Din il-Qorti jidhrilha illi din it-teżi hi fondata fuq konċett semplicement mekkaniku u wisq parzzjali u nkomplet tar-regoli u tal-funzzjoni ta' l-interpretazzjoni ġudizzjarja. Il-massima illi meta l-kliem tal-igi hu ċar m'hemmx lok ta' interpretazzjoni tiegħu ċertament ma tisserx illi kelma jew frażi ta' l-igi tista' tigi meħuda waħidha bla riferenza għall-kontest u għall-iskop u oġġett manifest tal-igi kollha. Biex

jista' jiftihem is-sens veru tal-kliem ta' disposizzjoni singola ta' ligi, li fuqha tkun il-kwistjoni, jehtieg illi dik id-dispożizzjoni tigi mharsa fil-kwadru tal-ligi kollha in bazi għall-prinċipju magħruf illi "incivile est nisi tota lege perspecta, una ali qua particula eius proposita judicare vel respondere." Kif intqal fi bran citat fis-sentenza "Fava vs. Nutar Vella" Kollez. Vol. XXIX, II, 331: 'notwithstanding that each section of a statute is to be regarded as a substantive enactment, the statute must be read as a whole'.

Issa, rigwardat il-kliem tas-subartikolu in kwistjoni fid-dawl tal-Ordinanza kollha, ma jistax fil-fehma tal-Qorti ikun hemm dubbju illi s-sens tiegħu veru hu dak li jattribwilo l-attur.

Ga ntqal illi l-artikolu 13 ta' l-Ordinanza mhux hliet dispożizzjoni ta' dritt transitorju. Wiehed għalhekk jitlaq mill-presuppost naturali illi biha l-legislatur ma ntendiex hliet li jirregola d-diffikoltajiet li setgħu jinqalgħu mill-passaġġ tal-ligi kif kienet qabel għal-ligi kif saret minhabba l-emendi magħmula bid-dispożizzjonijiet sostantivi tal-Ordinanza. Dan hu punto di partenza perfettament legittimu għaliex dik hija l-funzzjoni normali ta' dispożizzjoni transitorja, cioè li tissistema l-konflitti li jistgħu jinqalgħu mit-tibdil magħmul fil-passaġġ mil-ligi l-antika għall-ligi l-gdida, u mhux li hi stess (cioe d-dispożizzjoni transitorja) tagħmel emendi jew tibdil ta' sostanza gdida fil-ligi l-qadima. Għalhekk wiehed għandu raġonevolment jahseb illi d-dispożizzjoni in kwistjoni f'din il-kawża tirriferixxi u tirriferixxi biss għal daww id-drittijiet ta' rkupru u preferenza li rigward tagħhom l-artikoli ta' qabel ta' l-Ordinanza giebu tibdil fl-istat tal-ligi.

Kwantu għas-subartikolu (1) ta' l-art. 13, ma hemm ebdg kwistjoni. "Nothing herein contained" (cioe fl-artikolu

precedenti ta' l-Ordinanza) — jghid dan is-subartikolu — “Shall affect the validity of any right of pre-emption or preference lawfully acquired and validly exercised before the date of commencement of this Ordinance **under the sections of the principal law hereby amended or repealed** or any right, obligation or liability arising according to law out of the lawful exercise of any such right of pre-emption, or preference, and **the sections hereby amended or repealed** shall continue to apply to any such rights, obligations, or liabilities.”

Is-subartikolu (2) jikkompleta l-ewwel wiehed. In-ness bejniethom hu dan; fejn, qabel ma' l-Ordinanza dahhlet fis-sehh, id-dritt ta' rkupru jew preferenza li kien jispetta skond id-dispożizzjonijiet tal-Kodiċi li ġew revokati jew emendati bil-Ordinanza, lahaq mhux biss ġie alkwistat (ghax kienet ġa saret l-aljenazzjoni li kienet tati lok ghalih) iżda ġie ukoll eżerċitat (bil-preżentazzjoni taċ-ċedola jew ta' l-ittra uffieċjali aċċettatorja, skond il-każ) allura, dak id-dritt, bis-saħħa tas-subartikolu (1), ġie miżmum bla mittiefes nonostante l-abolizzjoni bil-liġi l-ġdida. B'din id-dispożizzjoni biss, però, kien jista' jibqa' d-dubju x'jigri dwar drittijiet ta' rkupru legali u preferenza li, dak inhar li bdiet l-Ordinanza, kienu għad ma ġewx effettivament eżerċitati. Għalhekk saret id-dispożizzjoni tas-subartikolu (2) li biha l-legislatur adotta s-soluzzjoni illi drittijiet simili li ma kienux laħqu ġew effettivament eżerċitati ma setgħux iżjed jiġu eżerċitati. Ir-riferenza li hemm f'dan is-subartikolu (2) mhix, u fil-fehma tal-Qorti ma' tistax logikament u legalment tkun, hliet għall-istess drittijiet ta' rkupru u preferenza li kienu jifformaw l-oġġett tad-dispożizzjonijiet l-oħra kollha ta' l-istess Ordinanza. Anki f'dan is-subartikolu l-kliem li hemm fl-aħħar cioè “under the sections of the principal law hereby amended or repealed” għandhom necessarjament jirrifere-

rixxu mhux biss ghal 'any right of pre-emption' li maghom jidhru immedjatament kongunti, izda anki għall-'any right of preference' imsemmi gabel.

Ir-raġuni li għaliba, rigward il-kliem "any right of preference", inħasset in-neċċessita jew l-ispedjenza li jingħad il-kliem "whether created by operation of law or by agreement" hi, fil-fehma tal-Qorti, spjegabbli faċilment. (Tra parentesi l-Qorti tosserva illi dan il-kliem ta' l-aħħar ma kienx jinsab fi-abbozz jew Draft ta' l-Ordinanza li kien ġie ppublikat fis-Supplement tal-Gazzetta tal-Gvern tas-27 ta' Janar, 1961. Anki għal dir-raġuni biss il-Qorti ma tistax tagħti ebdha importanza, bhala sussidju għall-interpretazzjoni ta' dak il-kliem, lill-"Objects and Reasons" stampati ma dak l-Abbozz li dwarhom iduskutew ħafna l-partijiet tant fi-is-krittura kemm fit-trattazzjoni orali. Dak il-kliem ġie miżjud meta l-Ordinanza ġiet attwalment promulgata).

Ir-raġuni ovvja tiegħu toħroġ appuntu mill-istess artikoli tal-Kodiċi li ġew abrogati jew emendati. Fil-waqt illi d-dritt ta' rkupru legali kien jidderiva biss direttament mill-ġi (art. 1491), id-dritt ta' preferenza spettanti skond l-artikoli 1595, 1596 u 1597, li ġew abrogati, sata jidderiva tant minn dawk l-artikoli kemm minn ftehim fil-kuntratt ta' l-enfitewsi. L-esistenza ta' dak l-istess dritt ta' preferenza meta hekk miftihem f'kuntratt kienet rikonoxxuta u espressament regolata fi-artikoli 1600 u 1601 issa abrogati li kienu t-tnejn jirri-ferixxu preċiżament għad-dritt ta' preferenza riżervat "in the empheteutical grant" jew "emphyteutical contract." Referenza għall-istess dritt ta' preferenza spettanti lid-direttarju "either by agreement or in virtue of the provisions of section 1595" kienet ukoll magħmula fi-art 1591 tal-Kodiċi li, similmant, bl-Ordinanza ġie emendat

Minn dana jidher assolutament ċar illi d-dritt ta' preferenza prospettat bħala derivanti minn ftehim f'dawn id-dispożizzjonijiet hu **dak l-istess dritt ta' preferenza konness ma l-enfitewsi li kien kontemplat mill-artikoli fuq citati tad-Kodiċi.**

Biex allura ma jkunx hemm ebda dubbju illi l-projbizzjoni ta' l-eżerċizzju tad-dritt tal-preferenza li l-Ordinanza kienet qiegħda tabolixxi kienet, fi-subartikolu (2), tapplika għal **dak id-dritt tant jekk emanat mil-liġi kemm jekk riserwat fil-kuntratt, il-legislatur hass il-htieġa li jzied il-kliem in kwistjoni. Jekk tassew kienx hemm proprju dan il-htieġa m'hix haġa li l-Qorti għandha bżonn tippronunzja ruħha fuqha. L-importanti hi illi fil-fehma tal-Qorti ma' jistax ikun hemm ebda dubbju illi ż-żewġ ipotesijiet ta' dritt ta' preferenza imsemmija fis-subartikolu ċioe "created by operation of law" u "(created) by agreement", jirreferixxu għall-istess identiki drittijiet ta' preferenza ċioe **dawk li qabel kienu jispettaw lid-direttarju u lill-enfitema rispettivament fl-enfitewsi. Trattandosi ta' dritt ta' l-istess identika essenza u natura l-legislatur ried jagħmilha ċara illi l-projbizzjoni ta' l-eżerċizzju tiegħu kollha tghodd anki jekk, f'lok taċitament mil-liġi, dak id-dritt kien derivanti espressament mill-fehim.****

Sa kemm bis-subartikolu (1) ta' l-art. 13 kienu qed jiġu salvati **impregudikati** drittijiet ta' preferenza ġa validament eżerċitati ma nħass ebda bżonn li tissemma dik il-kjarifikazzjoni **għaliex** evidentement l-intepretazzjoni kellha neċessarjament tkun "in bonam partem" in bażi għad-dottrina tad-drittijiet kompletament kweżiti. Drittijiet ta' preferenza ġa eżerċitati ma setgħu jagħtu lok għal ebda dubbju. Izda trattandosi ta' esklużżjoni ta drittijiet **għad mhux eżerċitati**, il-legislatur ried ineħħi kull dubbju li sata, talvolta, altrimenti iqum minħabba interpretazzjoni eventwalment restrittiva tad-dispożizzjoni.

Kien ikun sommament stran u anormali kieku kienet sewwa t-tezi tal-konvenuti illi, b'dispożizzjoni transitorja, l-Ordinanza ntroduċiet kambjamenti radikali u estiżi fis-sistema tal-ligi estraneji għall-kollox għal dak li kien l-iskop u l-oġġett ġenerali tagħha. Anki kieku kien hemm biss dubbju fil-interpretazzjoni kien ikun jgħodd il-prinċipju ndubitat illi "general words and phrases, however wide and comprehensive they may be in their literal sense, must usually be constituted as being limited to the actual objects of the Act." (Maxwell "The Interpretation of Statutes" 10th Ed. p. 82) u l-prinċipju l-ieħor "that the legislature does not intend to make any substantial alteration in the law beyond what it explicitly declares, whether in express terms or by clear implication, or, in other words, beyond the immediate scope and object of the statute. In all general matters, outside those limits the law remains undisturbed" (ibidem p. 81 —82). Għalhekk, kif sewwa jgħid l-attur fil-petizzjoni tiegħu, drittijiet ta' preferenza oħra, bħal dak fil-lokazzjoni, jew dak derivanti minn privileġi, (art. 2103 tal-Kodiċi Ċivili) jew dak fid-diviżżjoni (art. 540) u oħrajn, bħal ma huma dawk ta' preferenza kontemplati minn dispożizzjonijiet oħra tal-ligi jew stipulati f'kuntratti hliet dawk ta' l-enfitewsi abolita bl-Ordinanza, ma għandhomx jiġu kunsidrati milqutin mill-imsemmi subartikolu (2) ta' l-art. 13 ta' dik l-Ordinanza.

Issa dritt ta' preferenza jew azzjoni li jiffirma l-oġġett ta' din il-kawża hu manifestament differenti minn dawk li għalihom dik l-Ordinanza tiffirixxi. Il-kuntratt ma kienx kuntratt ta' enfitewsi u d-dritt ma ġiex riżervat lill-attur qua direttarju jew qua utilista in konnessjoni ma enfitewsi. Dak il-patt mhux hliet ozzjoni li l-attur kellu jkollu fil-każ li l-fondidenti l-oħra jiġu biex jittrasferixxu l-fondi li kienu qasmu. Għalhekk għal dak il-patt l-Ordinanza IV ta' l-1961 ma għandha ebda applikazzjoni.

Il-kwistjoni jekk l-attur sofriex effettivament danni mill-ksur ta' dak il-patt da parti tal-konvenut u, fil-każ li sofra, x'inhuma dawk id-danni, jixraq, anki biex ikun hemm il-benefiċċju tad-doppju ezami, li tiġi ezaminata mill-ewwel Qorti.

Għal dawn il-motivi din il-Qorti tiddeċiedi billi tilqa' l-appell ta' l-attur, tirrevoka s-sentenza appellata in kwantu rriteniet illi d-dritt ta' preferenza ta' l-attur spiċċa meta dahllet in vigore l-imsemmija Ordinanza u għalhekk biss ċandet it-talbiet ta' l-attur u tiddeċiedi minflok illi dak id-dritt ma spiċċax għal dik ir-raġuni u tordna li l-atti jiġu rinvjati lill-ewwel Qorti għall-ezami u deċiżzjoni tat-talbiet ta' l-attur skond il-liġi.

L-ispejjeż ta' prim'istanza jibqgħu kif ordnati mill-ewwel Qorti: dawk ta' l-appell iħallsubhom il-konvenuti.
